

# సామర్థ్య పరీక్ష

తమ మేనత్త కాశ్మీర మహారాజ్ఞి దిద్దాదేవి ఆనతి ఆలకించిన మరు  
 నిమేషంలోనే ఉదయరాజు కుమారులు ముగ్గురూ ఆమె సమక్షాని  
 కలి త్వరితంగా చేరుకోవలెనని మహారాజు మంత్రభవనంవైపు సాగి  
 పోయారు.

వారిలో మొదటివాడు విజయసింహుడు. రెండవవాడు పరాక్రమ  
 పర్మ. మూడవవాడు సంగ్రామరాజు. మహారాజ్ఞి అంత త్వరితంగా, నిలు  
 చున్నపాటుగా పిలిపించడాని కేమి కారణమో వారెవ్వరికీ అంతు  
 పట్టలేదు.

ఆ రాజ్ఞి కిటీవలే రెండు మాసాల క్రితం షష్టిపూర్తి జన్మ  
 దినోత్సవం జేగీయమానంగా జరిగిపోయింది. ఆపైన అకస్మాత్తుగా ఆమె  
 శరీరంలో మహారాజు వైద్యు లెవ్వరికీ తిన్నగా అవగాహనకాని రుగ్మత  
 ఏదో ప్రవేశించింది. క్రమక్రమంగా దిద్దాదేవి బాగా నీరసించింది.

అయినా ఆ మహారాజ్ఞి కాశ్మీర రాజ్య పరిపాలనలో, పర్యవేక్ష  
 ణలో ఏ మాత్రమూ ఏమరలేదు. రాజకార్య నిర్వహణలో ఒక్క ఊణ  
 మయినా తామసించలేదు. అంతగా వృద్ధురాలయినా, అనూహ్యమయిన  
 వ్యాధివల్ల నీరసించినా ప్రధానామాత్యుడాదిగా గల సచివులందరూ ఆమె  
 మాట చెబితేనే గజ గజ వణికిపోయేవారు. ప్రజానీకంలో ఆమె అంటే  
 భక్తి గౌరవాలకన్న, భయాందోళనలే ఎక్కువగా వ్యాపించాయి. ఎప్పు  
 డే దారుణశిక్ష తమ తలలపై విరుచుకుపడగలదో అన్న నిరంతర భీతితో  
 ప్రధానామాత్యుడు మొదలుకొని సామాన్య రాజోద్యోగులవరకు గల  
 అధికారులందరూ ఆమె ఆజ్ఞలన్నీ శిరసావహిస్తూ అనుక్షణమే అక్షరశః  
 నిర్వర్తించారు.

ఆ సహోదరులు మువ్వరూ సువిశాలమయిన మహారాజు మంత్రా  
 గారంలో ప్రవేశించారు. అప్పటికప్పుడే మధ్యాహ్నం రెండు జాముల

పొద్దు తిరిగింది. స్వచ్ఛమయిన పాలరాతితో నిర్మించిన ఆ సభాగారంలో అన్నివైపులా పైడిపూత పూసిన సన్నని స్తంభాల కాంతులు ప్రతిఫలించి కన్నులకు మిరుమిట్లు కలిగించాయి.

కొంత సమున్నతంగా అమర్చిన పగడపు వేదికపై సింహాసనాసీను రాలైన మహారాజ్ఞి పార్శ్వంలో నిలిచిన తుంగ ప్రధానసేనాని ఆమెతో అతి రహస్యంగా ఏదో రాజ్యకార్య పర్యాలోచన కొనసాగించి, తన సుఖాసనంపై కూర్చున్నాడు. ఉదయరాజకుమారులు ముగ్గురూ లోపల ప్రవేశించి శిరస్సు లల్లన సవినయంగా వంచి, మహారాజ్ఞికి నమస్కరించి తుంగసేనాని నిర్దేశించిన తమ సుఖాసనాలలో విశ్రమించారు.

మహారాజ్ఞి కనతిదూరంలో వారికి పెద్ద బంగారు పాత్ర ఒకటి కానుపించింది. దాని చుట్టు మూడు చిన్న చిన్న పైడిపాత్రికలు సన్నని మూతులతో మెడలు పైకెత్తినట్టు సాక్షాత్కరించాయి. అవి అలాగ అక్కడ పదిలపరచడాని కేమి కారణమని రాజకుమారుల కెంతో జిజ్ఞాస కలిగింది.

ఆ మూడు చిన్న బిందెలలోను వస్తువులేవీ లేవు. కాని పెద్దబిందె నిండా ఎర్రని, పసుపుపచ్చని పాలేవతఫలాలు (ఆపిల్ పళ్ళు) ఉన్నాయి. దిద్దాదేవి తన రతనాల సింహాసీతికమీద ఒకింత ఓరగా వెనకవైపుగా ఒరిగి హేలగా ప్రధాన సేనానివైపు, ఆ ఫలాలున్న పాత్రవైపు చూచి ఉసూరుమని నిట్టూర్చింది.

వెనువెంటనే సేనాని లేచి నిలిచి రాజకుమారుల నుద్దేశించి ప్రసంగించాడు:

“ఇటీవల, ఎడతెగని రుగ్మతవల్ల, మహారాజ్ఞి కిక రాజకిరీటం సమర్థులయిన తమ సహోదరుల కుమారుల కెవ్వరికయినా ప్రసాదించవలెనన్న ఉదార సంకల్పం కలిగింది. అయితే మీరు ముగ్గురూ ఏకగ్రీవంగా మహారాజ్ఞి నిర్ణయాని కంగీకరించినప్పుడే కాశ్మీరంలో అల్లకల్లోలా లుద్భవించ బోవన్న అభిప్రాయ మొకటి ఆమెలో స్థిరపడింది. జ్యేష్ఠులకు రాజ్య ప్రదానం సంప్రదాయ సిద్ధమయినా, సమర్థులయినవారు దానికి వ్యతిరేకించి కాశ్మీర రాజ్యం పరిపాలించవలెనని భావించడంలో తప్పిదమేమీలేదు.

జ్యేష్ఠుల నుజ్జించి సమర్థులయిన కుమారులకు కాశ్మీర రాజన్య లింతకు మునుపు అనేక పర్యాయాలు రాజ్యప్రదానం చేసివున్నారన్న విషయం మీరరిగి వున్నదే కదా! ఇప్పు డింత త్వరితంగా మిమ్మల్ని ఇక్కడికి ఆహ్వానించడాని కీ వ్యవహార నిర్ణయమే ప్రధాన హేతువు.”

ఆ ప్రసంగం వినగానే విజయసింహుని కొక్కమారుగా ముచ్చెమటలు పోశాయి! తమ మేనత్త ఇంత త్వరితంగా రాజ్య పరిత్యాగం చెయ్యగలరని ఆత డూహించలేదు. రాజ్య పరిత్యాగం చెయ్యదలిచినప్పుడు న్యాయంగా, సంప్రదాయాన్ని అనుసరించి, తనకే కాశ్మీర రాజ్యాధికారం సంక్రమించవలెను గదా! ఇంతకన్న అర్హులైన వారసులెవ్వరూ లేరు గదా! దీనిలో తన తమ్ముల అంగీకారా నంగీకారాల ప్రసక్తి ఏమున్నది? మహారాజ్ఞి చేసిన ఈ నిర్ణయంలో పరమార్థమేమిటి? ఒకవేళ తమ్ము లిద్దరూ రాజ్యాధికారం తన కియ్యరాదని ప్రతిఘటించిన పక్షంలో, సాంప్రదాయికమైన తన అర్హత వ్యర్థమయిపోవలసినదేనా? ఇదెక్కడి దారుణ న్యాయము? ఇంతకీ నాలో లోపమేమి ఉన్నది?

అత డా విధంగా మథనపడడాని కెన్నో ముఖ్య కారణాలున్నాయి.

విజయసింహుడు ఉదయరాజు కుమారు లందరిలోనూ జ్యేష్ఠుడే కాక మహా బలిష్ఠుడు. అతని కిటీవలే పంచవింశతి వర్షాల ప్రాయం నిండింది. కత్తిసాము, అశ్వారోహణము, సేనావ్యూహ నిర్మాణము మొదలయిన యుద్ధ విద్యలలో ఓహో అనిపించుకున్న గట్టిదిట్ట. ఎంతమంది ఎదట నిలిచి పోరాడినా అసహాయశూరుడై గెలిచిన మల్ల విద్యావేత్త. అయితే అతనికి కాశ్మీర రాజకుమారుల కుచితములయిన ఇతర శాస్త్రాల వ్యాసంగంలో అంతగా అభిరుచి కలగ లేదు. అంటే అంటనట్టుగా అవి అభ్యసించాడు. ‘వీరభోజ్యమయిన రాజ్యాని కీ చదువుసంధ్యలతో పని ఏమిటి?’ అని తనలో తాను సంతృప్తి పడ్డాడు.

ఇక రెండవవాడు పరాక్రమవర్మ బలిమిలోగాని, శౌర్యంలోగాని, తదితర విషయాలలోగాని అన్న నతిక్రమించలేడుగాని, అన్ని విషయాలలోనూ అతనితో తులనాగ దగిన అసహాయశూరుడే. కాని అత డెన్నడూ కాశ్మీర రాజ్యాధికారం మాటే తలపెట్టలేదు. కాని ఇప్పుడు ప్రధాన

సేనాని తుంగుడు ఆ విధంగా ప్రసంగించిన పిమ్మట శక్తి సామర్థ్యాలలో అన్నింటిలోను అన్నకన్న తానే మిన్న అని అహంకరించాడు. కనక సామర్థ్యాన్నిబట్టి కాశ్మీరాధికారం తనకే సంక్రమించవలెనని, సంక్రమించగలదని నిశ్చయించుకున్నాడు. అగ్రజుని అసమర్థత గ్రహించి తన కివ్వడానికే మహారాజ్ఞి ఆ విధంగా నిర్ణయించి ప్రధాన సేనాని ముఖతః ఆ నిర్ణయం వెల్లడించిందని ఊహించాడు. అంతేకాదు. తలవనితలంపుగా లభించిన ఈ సదవకాశం జారవిడవ కూడదని నిశ్చయించుకున్నాడు.

ఇక మూడవవాడు సంగ్రామరాజు. అతని కిటీవలే ఇరవై ఏళ్ళు నిండాయి. అయితే సహోదరులతో సరిపోల్చినప్పుడు అతడు అంతగా బలిష్ఠుడనిగాని, అశ్వారోహణాది ఔత్ర విద్యలలో అంతగా నేర్పరి అని గాని చెప్పడానికి వీలులేదు. కాని చాణక్యుని అర్థశాస్త్రము, కామందకుని నీతిశాస్త్రము, ఇంకా ఇతర శాస్త్రాలూ ఆమూలాగ్రంగా మధించిన మనిషి. అన్న లిద్దరికన్న మిక్కిలి లోకజ్ఞుడు. బహు మితభాషి.

ద్విద్దాదేవి రాజ్య పరిత్యాగం చెయ్యగలదని ప్రధాన సేనాని ప్రకటించినప్పుడు అతని కేమాత్రమూ నమ్మిక కలగలేదు. ఆమె చండశాసనురాలు! భర్త క్షేమగుప్తుని కాలంలోనే తన చాకచక్యంవల్ల అధికారం సమ సమూ చేజిక్కించుకున్నది. ఆ విధమయిన అస్వతంత్రతవల్లనే అతనికి ద్విద్దాక్షేముడన్న పేరేర్పడింది. క్షేమగుప్తుని అనంతరం అతని కుమారుడు నందిగుప్తుడు రాజయినా, క్షయరోగంవల్ల అతడనతికాలంలోనే పరమ పదించాడు. అతని కాలంలో కూడా ద్విద్దాదేవి తన అధికారప్రాభవమే మాత్రమూ సడలనియ్యలేదు! అటుపిమ్మట క్రమక్రమంగా మిక్కిలి పసివారయిన త్రిభువన, భానుగుప్తులన్న పౌత్రుల నిరువురిని ద్విద్దాదేవి నామకః మాత్రమే రాజ్యసింహాసనంపై కూర్చుండజేసింది. కాని వారు పసివారయినందువల్ల ఆమె తన హస్తాలనుండి రాజ్యాధికార మే మాత్రమూ సడలనియ్యలేదు. ఆ పైన ఆ పసివారిద్దరు అనతికాలంలోనే పరమపదించారు. అనంతరం ద్విద్దాదేవి స్వయంగానే కాశ్మీర సింహాసనంపై పట్టాభిషిక్తురాలయింది. మరి వారసు లెవ్వరూ లేనందువల్ల ఆమె కావిధంగా రాజ్యాధికారం స్వీకరించక తప్పలేదని ప్రధానమంత్రి ప్రధానాధికారుల సమక్షంలో వెల్లడించాడు.

కాని ఆమె మొదటి పాత్రునికి విషం ఇప్పించి చంపించిందని, రెండవవానిని రహస్యంగా కారాగారంలో ఉంచి వధింపజేయించిందని వదంతి వ్యాపించింది. సంగ్రామ రాజు అతి రహస్యంగా తన కాపులయిన చారులవల్ల ఆకళించుకున్నాడు.

తన అన్న లిద్దరికి ఈ రహస్య వృత్తాంతాలేవీ తెలియలేదని సంగ్రాముని కెరుకపడింది. కనకనే వారంతగా రాజ్యాధికార స్వీకరణ కోసం మిక్కిలి ఉబలాట పడుతున్నారని ఆతడెరుగును. అయితే అంతటి అధికార తృప్తి కలిగిన తమ మేనత్త నిజంగానే రాజ్యాధికారం యావత్తు విసర్జించబోతున్నదా? ఒకవేళ వార్ధక్యంవల్ల, అంతుదొరకని రుగ్మతవల్ల ఆమె ఆ విధంగా సంకల్పించిందేమో! ఏది ఏమయినా తా నీ మహనీయావ కాశ మే మాత్రమూ జారవిడవకూడదని సంగ్రామరాజు నిశ్చయించు కున్నాడు.

ఆ తీరులో ఆ సహోదరులు మువ్వురూ తమలో తాము మధనపడు తున్న సమయంలో దిద్దాదేవితో రహస్యంగా సంప్రతించిన తుంగసేనాని తటాలున లేచి నిలుచున్నాడు.

“తమ అనంతరం మీలో మీకు కలతలవల్ల చల్లగా సాగిపోతున్న తమ ఏలుబడిలో అనావశ్యకమయిన కల్లోలా లేర్పడగలవేమో అన్న భీతి తోనే మహారాజ్ఞి ఈ ప్రకారంగా నిర్ణయించారు. మీ మువ్వురిలోనూ ఏ ఇద్దరయినా ఏకీభవించి మూడవవారిని పేర్కొన్న యెడల మహారాజ్ఞి వారికే రాజ్యాధికారం ప్రసాదించవలెనని నిశ్చయించుకున్నారు.”

అయినా వారిలో ఎవ్వరిలోనూ కదలిక కానరాలేదు. మరికొంత సేపటికి వారిలో ఏ ఇరువురికీ ఏకాభిప్రాయం కుదరలేదని తుంగసేనాని నిర్ణయించుకున్నాడు. తిరిగి అదే అభిప్రాయం సూచించి ‘మీ అభిప్రాయ మే’ మన్నట్టు విజయసింహునివై పవలోకించాడు.

అతడు రవంతసేపు తటపటాయించి నెమ్మదిగా లేచి నిలుచుని విన్నవించాడు:

“మహారాజ్ఞి! ఎన్నడో సకృత్తుగా గాని జ్యేష్ఠుల నుజ్జగించి పిన్న వారికి రాజ్యాధికార ప్రదానం కాశ్చీర రాజవంశంలో సంఘటిల్ల లేదు.

నా శక్తిసామర్థ్యాలను గురించి నేనే ప్రశంసించుకోవడం న్యాయం కాదుగదా! నా విషయం తమ్ముల కిద్దరికీ చిరకాలంనుండి అవగతమే. కనక వారిరువురూ నా ఎడల తమ అంగీకృతి విస్పష్టంగా వెల్లడించగలరని నా నమ్మిక. ఆ విధంగా వారు నిర్ణయించిన పక్షంలో వారిరువురికి సముచితములయిన రాజ్యాధికార పదవులు ప్రసాదించి వారి తోడ్పాటుతోనే ప్రజాపరిపాలనం కొనసాగించగలను. ఇంతేకాదు. పట్టాభిషిక్తుడనయినా నే ననుక్షణమూ మహారాజ్ఞి కనుసన్నలలో మసులుకోగలను. ఇంతేకాదు. చిట్టచివరి కేవిధంగా నిర్ణయం జరిగినా నేనెల్లప్పుడు మహారాజ్ఞి కన్నివిధాలా తోడునీడనై, నా సహోదరులలో ఎవ్వరు కాశ్మీరాధీశ్వరులయినా వారి కండగా నిలిచి సాహాయ్యపడగలను.”

ఆ ప్రసంగం విని దిద్దాదేవి రవంత అభినందన పూర్వకంగా శిరఃకంపం చేసి తుంగసేనానివైపు తిరిగి చిరుసవ్వు చిలకరించింది.

పరాక్రమవర్మ దానిలో గల పరమార్థం క్షణంలో ఆకళించు కున్నాడు. తుంగసేనాని చూపాకించుక తనపై నిలిచినంతలోనే ఒరలో నించి దూసిన కరవాలంలా తటాలున లేచి నిలుచున్నాడు.

“మహారాజ్ఞీ! తాము తుంగసేనానుల ముఖతః సెలవిచ్చినట్లు మాలో అధమం ఏ ఇరువురయినా ఆమోదించినప్పుడే కాశ్మీరాని కనా యాసంగా భద్రత ఏర్పడగలదు; యథార్థమే. కాని రాజ్యం వీరభోజ్యం కనక మా ముగ్గురికీ ఏదయినా వీర యుద్ధవిద్యలో పరీక్ష ఏర్పడిచి ఉత్తము లెవ్వరో నిర్ణయించినపిమ్మట వారికే రాజ్యాధికారం ప్రసాదించవలెనని ప్రార్థిస్తున్నాను. ఆ పరీక్షలో ఎవ్వ రారితేరినా వారికి నేననుక్షణము అనుచరుడనై సేవించుకోగలను. ఇందువల్ల కాశ్మీరాని కన్నివిధాలా అర్హులయినవారే అధీశ్వరులు కాగలరని, తద్వారా సుస్థిర భద్రత ఏర్పడగలదని భావిస్తున్నాను.”

ఆ విధంగా ప్రసంగించినపిదప అత డావేశంతో రవంత వణికి పోతూ తన సింహాసనంపై చతికిలబడ్డాడు. వెనువెంటనే తుంగసేనాని దృష్టి కనిష్ఠుడు సంగ్రామరాజుపై పడింది.

అత డొకించుకసేపు తటపటాయించి, సేనాని కెదురుచెప్పలే

వట్టుగా రవంత తటస్థదృష్టితో లేచి నిలుచున్నాడు. అత్యంత వినయంతో  
 తన దిశలో తన కనులు కాశ్మీరాధిపతి కావలెనన్న అభిలాషే లేదన్నాడు.  
 అయితే మహారాజ్ఞ ఆజ్ఞ అతిక్రమించనేరక తానక్కడికి వచ్చినట్టు విన్న  
 వింటాడు. సాంప్రదాయకంగా రాజ్యాభిషేకం జరిపించినా, లేక సామర్థ్య  
 పరీక్ష చేసి అర్హులయినవారిని అభిషేకించినా తానిక అన్న లిద్దరిలోనూ  
 ఎవ్వరికయినా తోడు నీడగా మసులుకోగలనని మాట ఇచ్చాడు. ఒకవేళ  
 పరీక్ష ఏర్పరిచినపక్షంలో తన్ను ఆ పరీక్షనుండి తప్పించి అన్న లిద్దరికే  
 అది ఏర్పరచవలసిందనికూడా వేడుకున్నాడు. అయితే పరీక్షలో పాల్గొన  
 వలసిందని మహారాజ్ఞ ఆజ్ఞాపించిన పక్షంలో తా నామె ఆజ్ఞ శిరసావ  
 పించగలనని విన్నవించాడు. కేవలం కాశ్మీరరాజ్య సంరక్షణకన్న,  
 అగ్రజాల పరిచర్యకన్న తన కిక వేరొక కోరిక ఏదీ లేదని విజ్ఞప్తిచేసి తిరిగి  
 వినముడై కూర్చున్నాడు.

అన్నదమ్ములు ముగ్గురూ ప్రసంగించిన పిదప తుంగనేనాధిపతి మహా  
 రాజ్ఞ మనోగతం గుర్తించి లేచి నిలిచి తదనంతర కర్తవ్యం నిర్దేశించాడు.

“ఉదయరాజ తనూజులారా! మీరు మువ్వూరూ పాలవంటి సుక్ష  
 త్రియ వంశంలో ప్రభవించిన మహావీరులు! కనకనే త్రియ మర్యాద  
 ఏమాత్రమూ అతిక్రమించక మీమీ మనోగతా లెరిగించారు. దీనికి మహా  
 రాజ్ఞ మిక్కిలి ఆనందించారు. అయితే మీ మువ్వరిలోనూ ఏ ఇద్దరూ ఏకీభ  
 వించి మూడవవారి నెన్నుకోవడం సంఘటిల్ల లేదు. ఇది మహారాజ్ఞ మీ  
 పౌరుషాతిరేకతకే తార్కాణమని భావిస్తున్నారు. అయితే ఏ ఇరువురి  
 కయినా ఏకాభిప్రాయం కలిగినపక్షంలో ఆమె ఇనుమిక్కిలిగా ఆనందించి  
 ఉండేవారు! సరే, దానికేమి! ఒకవేళ ఇది ఈ విధంగా సంభవించవచ్చునన్న  
 అభిప్రాయంతో మహారాజ్ఞ మీకొక పరీక్ష ఏర్పరచవలెనని నిర్ణయించు  
 కున్నారు. దీనిలో మీరు మువ్వూరూ పాల్గొనవలెనని దిద్దాదేవి నిర్ణయము.  
 దీనికి మీ రంగీకరిస్తున్నారా?”

ఆ ప్రసంగం విన్నపిదప ముగ్గు రన్నదమ్ములూ సవినయంగా లేచి  
 నిలిచి దానికి తమ అంగీకృతి వ్యక్తీకరించారు. వారిలో జ్యేష్ఠుడు, తనకది  
 అంతగా అభీమతం కాకపోయినా మరి గత్యంతరంలేక, సరే కానున్న

దేవో కాకమానదని, తనకిక భుజబలమే దిక్కని నమ్ముకుని పైపైకి పరిపూర్ణాంగీకారం ప్రకటించాడు. రెండవవాడు తన పంతం నెగ్గినందుకు ఉబ్బి తబ్బిబ్బయి ఇక విజయం తనదే అనుకుని లోలోపల ఉప్పొంగిపోయాడు. మూడవవాడు సంగ్రామరాజు తన కది ఇష్టంలేకపోయినా మహారాజ్ఞి అనుమతి తిరస్కరించలేక ఆ పరీక్షలో పాల్గొంటున్నట్టు తన అభిమతం వెల్లడించాడు.

వారి అంగీకృతి లభించినంతలోనే సేనాని తిరిగి అందుకున్నాడు.

“ఇదిగో, ఈ పెద్ద బంగారుపాత్రిక పరిశీలించారా? దీనిలో మూడు నూరులు పాలేవత ఫలాలున్నాయి. ఇవి నేను మీ ముగ్గురిమధ్య క్రమక్రమంగా విసిరివెయ్యగలను. మీ ముగ్గురిలోను అత్యధిక సంఖ్యలో ఈ ఫలాలు చేజిక్కించుకున్నవారికే పట్టాభిషేకం జరిపించవలెనని మహారాజ్ఞి నిర్ణయించుకున్నారు. ఒకవేళ ముగ్గురికీ సరిసమానంగా ఫలాలు లభించినప్పుడు మహారాజ్ఞి జ్యేష్ఠులకే రాజకిరీటం ప్రసాదించగలరు. ఇవిగో, ఈ మూడు చిన్న చిన్న పైడిపాత్రికలు మీ రొక్కొక్కరూ చేతబుచ్చుకుని, దక్కించుకున్న ఫలాలు వానిలో భద్రపరుచుకోవలెను. ఈ సమయంలో మీ రేమాత్రమూ ఆయుధాలు ఉపయోగించరాదు. దీనిలో శరీర శక్తి పరీక్షతోబాటు హస్తలాఘవ బుద్ధిచాకచక్యాల పరిశీలన కూడా జరగగలదు. అయితే మొత్తంమీద అత్యధిక ఫలా లెలాగయినా సేకరించు కున్నవారికే కాశ్మీరరాజ్య కాంచనకిరీటం లభించగలదు. మీరు ముగ్గురు సర్వసంసిద్ధులయిన తరువాత మహారాజ్ఞి తమ హస్తం పైకెత్తిన మరుక్షణంలోనే పరీక్ష ప్రారంభం కాగలదు.”

దానికి మహోదరులు ముగ్గురూ అనుమతించి సర్వసంసిద్ధులయి రవంత దూరంలో ఒక క్రమంలో నిలుచున్నారు.

విజయసింహుని కది ఒక పెద్ద పరీక్షగా భాసించలేదు. కాని పరాక్రమవర్మ తనతో మల్లయుద్ధం కొనసాగించి అయినా పశ్చు ఎక్కువగా కాజెయ్యగలడని గ్రహించుకున్నాడు. అయితే ఆతని నిట్టే నెట్టివేసి సేనాని విసిరిన ఫలాలన్నీ స్వాధీనం చేసుకోవడం చాలా తేలిక అని నిర్ణయించుకున్నాడు.

పరాక్రమవర్మ అన్నకన్న మిన్నగానే అహంకరించాడు. అతనికి ఈ పరీక్షలో అఖండవిజయం తథ్యమన్న దృఢనిశ్చయం కలిగింది. తన శిరస్సుపై కాశ్మీరరాజ్య కిరీటం తళతళలాడినట్లు స్ఫురించింది. శరీరం గగుర్పొడిచింది! ఎదురుగా సింహాసనంపై సమాసీనురాలయిన మహారాజ్ఞి తనకే రాజ్యప్రదానం చెయ్యడలిచి ఈ మిష ఒకటి కల్పించినట్లు అత డను ఊణమే నిర్ణయించుకున్నాడు. ఆ సమయంలో ఆమె ప్రసన్న వీక్షణం తనపై ప్రసరించడాని కదే కారణమని ఆనందావేశంతో తలమునక లయి నాడు!

ఇక సంగ్రామరాజు తన అన్నలిద్దరూ తనకన్న మిక్కిలి బలిష్ఠులని అంతకుమునుపే గ్రహించుకున్నాడు. అందుచేత వారిరువురిలో ఎవరో ఒకరికి విజయం తథ్యమని నిశ్చయించుకున్నాడు. అయితే అంతమాత్రం చేత అత డొకించుకయినా నిరుత్సాహపడలేదు. తన యావచ్ఛక్తి, మల్ల విద్యా పాండితి, చాకచక్యము వినియోగించి ఆ పరీక్షలో పాల్గొని అంతిమ విజయం ఆ దైవానికే విడిచివేయవలెనని నిశ్చయించి ఇనుమడించిన ఉల్లా సంతో సర్వసన్నద్ధుడైనాడు.

తుంగసేనాని జ్యేష్ఠానుక్రమంలో వారి మువ్వరికి బంగారుపాత్ర లందించాడు. తా నా పెద్ద పాత్రపక్కనే నిలిచి “వారందరు సంసిద్ధు లేనా?” అని ప్రశ్నించాడు. చిరునగవులతో, శిరఃకంపాలతో వారందరు తమ సన్నద్ధత వెల్లడించగానే సేనాని మహారాజ్ఞి హస్తసంజ్ఞ కోసం నిరీ క్షించాడు.

ఆమె “విజయీ భవ!” అని వారొక్కొక్కరివై పూ చూచి ఆశీర్వా దించింది. పరాక్రమవర్మ ఆమె తన వై పవలోకించినప్పుడు ఎంతో ఆత్మీ యత అభివ్యక్తమయిందని అనుకున్నాడు. విజయసింహు డది ఒకకంట గమనించాడు. సంగ్రామరా జా విషయం గ్రహించినా గ్రహించనట్టే నటించాడు.

మరుక్షణంలోనే దిద్దాదేవి వికసించిన ఎర్రతామరవంటి తన దక్షిణ హస్తం పైకెత్తింది. తుంగసేనాని ఒక్కమారుగా నిందుదోసిలితో అయి దారు పాలేవత ఫలా లెత్తి పట్టుకుని వారివై పు చూచి చిరునవ్వు నవ్వి

క్షణంలో నేలమీదికి విసిరివేశాడు! ఉత్తరనిమేషంలోనే వారు మువ్వరూ అవి చేజిక్కించుకోవడంకోసం పెనుగులాట లారంభించారు. విజయ సింహు డొక్క తోపుతో తమ్ముల నిద్దరిని ఆ సభాగారాని కొక్కమూలగా నెట్టి ఆ పాలేవత ఫలాలలో నాలుగైదు తన పాత్రికలో భద్రపరుచు కున్నాడు. పరాక్రమవర్మ ఆ పరాభవంతో భగ్గుమని మండిపడి అన్నతో తలపడి మల్లయుద్ధం ప్రారంభించాడు. అదేక్షణంలో తుంగసేనాని మరి కొన్ని పాలేవత ఫలాలు నేలమీదికి విసిరివేశాడు. రంగురంగుల స్వచ్ఛ చంద్రకాంతశిలలతో తాపటంచేసిన ఆ మంత్రాగారం నేలపై పడి అవి ప్రతిఫలిస్తున్న స్వరూపాలతో వివిధవర్ణాల కందుకొలవలె నలువైపులా దొర్లిపోయాయి. అంతలోనే పరాక్రమవర్మ అన్నతో కొనసాగిస్తున్న ద్వంద్వయుద్ధం మాటే తలపెట్టక వెనుదిరిగి ఆ ఫలాలు కొన్నింటిని పట్టు కుని, చేజిక్కించుకోవలెనని శాయశక్తులా ప్రయత్నించాడు. కాని అంత లోనే వానిలో కొన్నింటిని సంగ్రామరాజు తన పాత్రికలో జాగ్రత్త చేసుకున్నాడు.

వారిలో ఏ ఇరువురు పళ్ళకోసం పెనుగులాట ప్రారంభించినా వెనువెంటనే తుంగసేనానిధిపతి మరికొన్ని ఫలాలు దోసిళ్ళతో తీసి నేల మీదికి విద్యుద్వేగంతో విసిరివేసేవాడు. అందువల్ల వారిలోవారికి ద్వంద్వ యుద్ధాలు త్వర క్షణంలోనే నిలిచిపోయాయి. కాని ఆ పళ్ళకోసం పెనుగు లాట మాత్రం మరింత భీషణంగా కొనసాగుతూనే ఉన్నది. ఒకటి రెండు మారులు పరాక్రమవర్మ తనకన్న ఎంతో బలిష్ఠుడయిన అన్నతో తలపడి ఇట్టే నేలమీద పడగొట్టినప్పుడు మహారాజ్ఞి, సేనాని ఎంతగా నిగ్రహించు కున్నా ఆతని నభినందించకుండా ఉండలేకపోయారు! అయినా విజయ సింహుడు నిరుత్సాహపడక ఇనుమడించిన వీరావేశంతో ఆతని ఛేదించి చిత్తు చేసి తుంగసేనాని జయజయాభినందన లందుకున్నాడు.

అంతలోనే ఆ సేనాని మాటిమాటికి ఫలాలెత్తి వేగంగా నేల మీదికి విసిరివేశాడు. అన్నదమ్ములు ముగ్గురిమధ్య వాటికోసం సంకుల సమరం నిరవధికంగా కొనసాగింది. మరికొన్ని నిమిషాలలోనే తుంగ సేనాని పరీక్ష ముగిసిందని ప్రకటించాడు. అదేసమయంలో మహారాజ్ఞి రవంత చెయ్యెత్తి వారి పోరాటం విరమించవలిసిందని ఆదేశించింది. అంత

కరణ పరాక్రమవర్మ అన్న విజయసింహునితో తలపడి పోరాడుతూనే ఉన్నాడు. కాని అటుపిమ్మట అన్నదమ్ములు ముగ్గురూ పాలేవత ఫలా లతో నిందిన తమతమ సువర్ణపాత్రికలు పరిశీలనార్థం తుంగసేనాని ముందుంచి ఒగర్చుకుంటూ తమతమ సుఖాసనా లలంకరించారు.

తమవంటనే తుంగసేనాని ఆ మువ్వు రన్నదమ్ములఎదుట వారివారి పాత్రికలలో గల ఫలాల పరిగణనం ప్రారంభించాడు. మరికొంతసేపటికి తీర్మానం విజయసింహుని పాత్రికలో గల ఫలాల పరిగణనం ముగిసింది.

అందరికన్న బలిష్ఠుడయిన అతని పాత్రలో గల ఫలాలన్నీ కలిసి తొమ్మిది పదులుమాత్రమే. అయినా అతడు దాత్త వైఖరితో చిరునవ్వు చిందించి మానం వహించాడు. తుంగసేనాని పైపైకి నిప్పతుపాతవైఖరి అనలంబించినా అందరికన్న పెద్దవాడు కనక అతనికే రాజ్యాధికార ప్రదానం న్యాయమని భావించాడు. అయితే దైవానుకూల్యం లేకపోవడం వల్ల అతని కా పరాజయం సంఘటిల్లినదని, ఇక పరాక్రమవర్మకే రాజ్యాధి కారం సంక్రమించగలడని నిశ్చయించుకున్నాడు.

మరికొంతసేపటికి పరాక్రమవర్మ పాత్రికలో గల పాలేవతాల లెక్క ప్రారంభమయింది. కాని అది అతిత్వరితంగానే ముగిసింది. అతని పాత్రికలోగల ఫలాలన్నీ కలిసి మొత్తం తొమ్మిదిపదులపై నాలుగు మాత్రమే! ఇక మిగిలిన సంగ్రామరాజు పాత్రికలోగల ఫలాలన్నీ కలిసి నూటపదారని తేలిపోయింది!

దిద్దాదేవీ, తుంగసేనానీ అది గమనించి నిలువునా నిర్ఘాంత పడ్డారు! తా నేమయినా పొరబడ్డానేమో అని తుంగసేనాని సంగ్రామరాజు చేజిక్కించుకున్న పళ్ళని జాగ్రత్తగా ఇంకొకమారు లెక్కించాడు. అదే సంఖ్య వచ్చింది! అదే విషయం మహారాజ్ఞి కెరిగించి సంగ్రామరాజువైపు తిరిగి సగౌరవంగా శిర స్పల్లన వంచి అభినందించాడు.

పరాక్రమవర్మ ఆ పరీక్షలో తప్పక జయించగలడని దిద్దాదేవి నిశ్చ యించింది. కాని ఫలితం ఆవిధంగా అస్తవ్యస్తమయినందుకు ఆమె మరి తన కన్నులే నమ్మలేక, సంగ్రామరాజువైపు చూచి చిరునవ్వుతో అభినం దించి “ఇన్ని పాలేవతా లెలాగ సంపాదించుకున్నావు? అన్న లిద్దరూ గాయపడినంతగా నీవేమీ గాయపడలేదే?” అని ప్రశ్నించి ది.

ఆత డత్యంత వినయంతో లేచి నిలుచుని నివేదించాడు:

“మహారాజ్ఞీ! ఒకే ఫలితం అర్థించి ఇరువురు హోరా హోరిగా పోరాడుతున్నప్పుడు అదేఫలం అర్థించిన మూడవవాని కది అవలీలగా లభించగలదు. అయితే ఇటువంటప్పుడు మిక్కిలి మెలకువ అవసరం. అన్న లిద్దరూ ఎడతెగని ద్వంద్వ యుద్ధాలు కొనసాగిస్తున్నప్పుడు నేను నేలమీద పడి దొర్లుతున్న పాలేవతాలే కాక, పోరాటంలో వారి గుప్పిళ్ళనుండి జారిపడిన ఫలాలెన్నో అవలీలగా సంగ్రహించి నా పాత్రలో భద్రపరుచుకున్నాను. వారితో చిన్న చిన్న పోరాటాలు కొనసాగించి మరికొన్ని చేజిక్కించుకున్నాను. ప్రత్యక్షంగా వారితో పోరాడక పార్శ్వాలలోనే నిలిచి ఆఘాతా లెక్కువగా తగలకుండా తప్పించు కున్నాను. నా విజయంలో గల చాకచక్య రహస్య మింతే!”

ఆ వివరణ విని క్షణకాలం నిర్ఘాంతపడిన మహారాజ్ఞి తిరిగి ఆతని నభినందించి అనతికాలంలోనే రాజ్యాధికారం ప్రసాదించనున్నట్లు విస్పష్టంగా వెల్లడించింది.

అది విని అన్న లిద్దరూ రవంతసేపు తటపటాయించి ఒకరి తరవాత ఇంకొకరు “జయ! జయ! కాశ్మీరాధీశ్వరా! జయ!” అని ఆతని నభినందించి తా మాతనికి తోడునీడలు కాగలమని వ్యక్తీకరించారు.

అంతలోనే సంగ్రామరాజు లేచి నిలిచి వారి కిద్దరికీ అతి వినతుడై వంగి నమస్కరించి “నా పట్టాభిషేకం జరిగే పర్యంతమూ నేను కేవలం మహారాజ్ఞి చరణ సేవకుడనే! అంతవరకూ కాశ్మీరాధీశ్వరి దిద్దాదేవి మాత్రమే! ఇందువల్ల ఈ విజయం మహారాజ్ఞిదే!” అని “జయ! కాశ్మీరాధీశ్వరీ, జయ!” అని ఆమె నభినందించాడు. ఆమె ఆతని మహారాజు మర్యాదాభిజ్ఞత కెంతో ఆనందించింది. తుంగసేనాని ఆతని లోకజ్ఞత గమనించి, లోలోపల తన కంతగా ఇష్టంలేకపోయినా, ఆతడే అన్ని విధాలా రాజ్యాధికారాని కర్పణని నిశ్చయించి, “సాధు! రాజకుమారా! సాధు!” అని ప్రశంసించాడు. నిజానికి ఆతనికి దిద్దాదేవి కౌటిల్యనీతి సరిపడ లేదు. కాని మారాడలేక అంగీకరించి అభినందించాడు.

ఆ మరునాడే సంగ్రామరాజు యథావిధిగా పట్టాభిషిక్తుడై కాశ్మీరాధీశ్వరుడయి ప్రజానీకం ప్రశంస లందుకున్నాడు.